



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 15-09-2024

സമയം 12.30 PM

പ്രധാന വാർത്തകൾ

- ഗൃഹാതുര സ്മരണകളുമായി പൊന്നിൻ തിരുവോണത്തെ വരവേറ്റ് മലയാളികൾ. നാടും നഗരവും ഓണാഘോഷത്തിരക്കിൽ.
- പ്രധാനമന്ത്രി നരേന്ദ്ര മോദി ടാറ്റാനഗർ-പറ്റ്ന ഉൾപ്പെടെ ആറ് വന്ദേ ഭാരത് ട്രെയിനുകൾ ഫ്ലാഗ് ഓഫ് ചെയ്തു.
- തിങ്കളാഴ്ച്ച മരിച്ച, നിപ സംശയിക്കുന്ന, വണ്ടൂർ സ്വദേശിയായ യുവാവിന്റെ സമ്പർക്ക പട്ടിക ആരോഗ്യവകുപ്പ് പുറത്തുവിട്ടു .
- 55-ാമത് ഇന്ത്യൻ അന്താരാഷ്ട്ര ചലച്ചിത്ര മേള നവംബർ 20 മുതൽ 28 വരെ ഗോവയിൽ.
- ഇന്ത്യൻ സൂപ്പർലീഗ് ഫുട്ബോളിൽ കേരള ബ്ലാസ്റ്റേഴ്സ് ഇന്ന് പഞ്ചാബ് FC യെ നേരിടും.

വാർത്തകൾ വിശദമായി

ഗൃഹാതുര സ്മരണകളോടെ ലോകമെങ്ങും മലയാളികൾ ഇന്ന് തിരുവോണം ആഘോഷിക്കുന്നു. മാനവരെല്ലാം ഒന്നു പോലെ കഴിഞ്ഞ ഒരു നല്ല കാലത്തിന്റെ ഓർമ്മയാണ് മലയാളിക്ക് ഓണം.

...ഡെസ്ക് റിപ്പോർട്ട്....

പൂക്കളവും പുത്തനൂസുപ്പും സദ്യവട്ടവും കൂടിച്ചേരലുമായി ഗൃഹാതുര സ്മരണകളോടെ ലോകമെങ്ങും മലയാളികൾ ഓണം ആഘോഷിക്കുകയാണ്.

പൊയ്പ്പോയ നല്ല കാലത്തെക്കുറിച്ച് നിറവാർന്ന ഓർമകളാണ് മലയാളിക്ക് ഓണം. പൂവിളികളുടെ നാളുകൾക്കും ഉത്രാടപ്പാച്ചിലിനും വിടനൽകി ക്ഷേത്ര ദർശനവും സദ്യവട്ടവുമായി ഈ ദിനത്തെ അർഥപൂർണ്ണമാക്കുകയാണ് അവർ. ഒരമയുടെയും സ്നേഹത്തിന്റെയും കരുതലിന്റെയും സുദിനമാണിത്.

തുശനിലയിൽ വിളമ്പിയ വിഭവസമൃദ്ധമായ സദ്യയ്ക്ക് ശേഷം സ്നേഹബന്ധങ്ങൾ പുതുക്കുവാനും സൗഹൃദ സന്ദർശനങ്ങൾ നടത്താനും ഒരുകത്തിലാണ് മലയാളികൾ ഇപ്പോൾ. ഇരുപത്തിയാറിലധികം വിഭവങ്ങൾ ചേരുന്നതാണ് പരമ്പരാഗതമായ ഓണസദ്യ. ഉപ്പേരിയും പപ്പടവും പായസവും കറികളും തോരനും മെഴുക്കുപുരട്ടിയും തൊടുകറികളും പഴവും നെയ്യും ഉപ്പും ചേരുമ്പോഴാണ് ഓണസദ്യ പൂർണ്ണമാകുക.

തിരുവോണനാളിൽ സംസ്ഥാനത്തെ ക്ഷേത്രങ്ങളിൽ വലിയ തിരക്കാണ് അനുഭവപ്പെട്ടത്. വയനാട് ദുരന്തത്തിന്റെ പശ്ചാത്തലത്തിൽ ഗവണ്മെന്റ് ആഭിമുഖ്യത്തിൽ ഓണാഘോഷപരിപാടികൾ ഇത്തവണ ഒഴിവാക്കിയിരുന്നു .

എല്ലാ പ്രാരാബ്ധങ്ങൾക്കും അവധിനൽകി അതിജീവനത്തെക്കുറിച്ച് ശുഭപ്രതീക്ഷയുമായി ഒത്തൊരുമിച്ച് നിറമനസ്സോടെ നമുക്ക് ഇത്തവണയും ഓണമാഘോഷിക്കാം.



ഉപ രാഷ്ട്രപതി ജഗ്ദീപ് ധൻവർ ഓണാശംസ നേർന്നു. അനുകമ്പയുടെയും ത്യാഗത്തിന്റെയും ശാശ്വതമായ മൂല്യങ്ങളുടെയും ഹൃദയസ്പർശിയായ ഓർമ്മപ്പെടുത്തലായ ഓണം, അനുഷ്ഠാന പാരമ്പര്യങ്ങളിലൂടെ സമൂഹങ്ങളെ ഒന്നിപ്പിക്കുന്നതാണെന്ന് അദ്ദേഹം പറഞ്ഞു.



ലോക്സഭാ പ്രതിപക്ഷ നേതാവ് രാഹുൽ ഗാന്ധി ഓണാശംസ നേർന്നു. മനോഹരമായ ഉത്സവത്തിന്റെ സന്തോഷം ജീവിതത്തിന് പുതിയ തുടക്കവും സന്തോഷവും കുറിക്കട്ടെയെന്ന് അദ്ദേഹം ആശംസിച്ചു.

സമൂഹ മാധ്യമത്തിൽ തുശനിലയിൽ പൂക്കളുടെ ചിത്രം പങ്കുവെച്ച് ഓണാശംസ നേർന്ന രാഹുൽ ഗാന്ധി , എല്ലാവർക്കും സന്തോഷവും സമൃദ്ധിയും നിറഞ്ഞ ഓണാശംസകൾ എന്ന് ചിത്രത്തിനൊപ്പം കുറിച്ചു .



പ്രധാനമന്ത്രി നരേന്ദ്ര മോദി ടാറ്റാനഗർ-പറ്റ്ന ഉൾപ്പെടെ ആറ് വന്ദേ ഭാരത് ട്രെയിനുകൾ ഫ്ലാഗ് ഓഫ് ചെയ്തു. റാഞ്ചി വിമാനത്താവളത്തിൽ നിന്ന് വീഡിയോ കോൺഫറൻസിംഗിലൂടെയായിരുന്നു ഫ്ലാഗ് ഓഫ് .

ജംഷഡ്പൂരിലേക്ക് പോകുന്നതിനായി രാവിലെ മോദി റാഞ്ചി വിമാനത്താവളത്തിൽ എത്തിയെങ്കിലും കാഴ്ചക്കുറവും പ്രതികൂല കാലാവസ്ഥയും കാരണം അദ്ദേഹത്തിന്റെ ഹെലികോപ്റ്ററിന് പറന്നുയരാനായില്ല. ജംഷഡ്പൂരിൽ കനത്ത മഴയാണ് .

ജംഷഡ്പൂർ, റാഞ്ചി, രാംഗഢ്, ഗുംല, സിംഡേഗ എന്നിവിടങ്ങളിൽ കേന്ദ്ര കാലാവസ്ഥാ വകുപ്പ് ചുവപ്പു ജാഗ്രത പ്രഖ്യാപിച്ചിട്ടുണ്ട്.

പെരിന്തൽമണ്ണയിൽ തിങ്കളാഴ്ച മരിച്ച മലപ്പുറം വണ്ടൂർ സ്വദേശിയായ യുവാവിന് നിപ്പയെന്ന് സംശയം ഉയർന്ന സാഹചര്യത്തിൽ, സമ്പർക്കപ്പെട്ടിട്ടു കൂടാത്തവരുടെയും പറ്റി പരിശോധനകൾ ആരംഭിച്ചു. 26 പേരാണ് യുവാവുമായി നേരിട്ട് സമ്പർക്കം പുലർത്തിയത്. തിരുവാലി പഞ്ചായത്ത് അംഗങ്ങളും ആരോഗ്യവകുപ്പ് ഉദ്യോഗസ്ഥരും യോഗം ചേർന്നു.

23 കാരനായ യുവാവിന്റെ സ്രവ സാമ്പിൾ കോഴിക്കോട് മെഡിക്കൽ കോളേജ് ലാബിൽ വെള്ളിയാഴ്ച നടത്തിയ പ്രാഥമിക പരിശോധനയിലാണ് നിപ പോസിറ്റീവ് ആണെന്ന് സ്ഥിരീകരിച്ചത്. പുണെ നാഷണൽ വൈറോളജി ഇൻസ്റ്റിറ്റ്യൂട്ടിലേക്ക് സ്ഥിരീകരണത്തിനായി അയച്ച സാമ്പിളിന്റെ ഫലം ഇന്നു ലഭിക്കുമെന്ന് പ്രതീക്ഷിക്കുന്നു. നിപ്പ ഔദ്യോഗികമായി സ്ഥിരീകരിച്ചാൽ തുടർനടപടികളിലേക്ക് കടക്കും.



ഇന്നലെ കാസർകോട് കാഞ്ഞങ്ങാട് റെയിൽവേ ട്രാക്ക് മുറിച്ചുകടക്കുന്നതിനിടെ ട്രെയിൻ തട്ടി മരിച്ച കോട്ടയം സ്വദേശികളുടെ മൃതദേഹം പോസ്റ്റ്മോർട്ടം നടപടികൾക്ക് ശേഷം ഇന്ന് നാട്ടിലെത്തിക്കും. ചിങ്ങവനം സ്വദേശികളായ ആലീസ് തോമസ്, ചിന്നമ്മ, ഏയ്ഞ്ചൽ എന്നിവരാണ് ഇന്നലെ വൈകിട്ട് ഏഴു മണിയോടെ അപകടത്തിൽ മരിച്ചത്. കോട്ടയത്തുനിന്നു കള്ളാറിലേക്ക് വിവാഹ ചടങ്ങുകൾക്ക് എത്തിയ സംഘത്തിൽപ്പെട്ടവരായിരുന്നു ഇവർ. വിവാഹച്ചടങ്ങിൽ പങ്കെടുത്തശേഷം കോട്ടയത്തേക്ക് മടങ്ങുന്നതിനായി റെയിൽവേ സ്റ്റേഷനിലേക്ക് വരുന്നതിനിടെയായിരുന്നു അപകടം. ട്രാക്ക് മുറിച്ചു കടക്കുന്നതിനിടെ കണ്ണൂർ ഭാഗത്തുനിന്നു വന്ന ട്രെയിൻ മൂന്നു പേരെയും ഇടിച്ചുതെറിപ്പിക്കുകയായിരുന്നു.



ഉത്തർപ്രദേശിലെ മീററ്റിൽ കെട്ടിടം തകർന്നുവീണ് മരിച്ചവരുടെ എണ്ണം 10 ആയി. അഞ്ച് പേരെ രക്ഷപ്പെടുത്തി. സക്കീർ കോളനിയിൽ കനത്ത മഴയിൽ ഇന്നലെ വൈകിട്ടാണ് മൂന്ന് നില കെട്ടിടം തകർന്നുവീണത് . ഇന്ന് രാവിലെ രക്ഷാപ്രവർത്തനം പൂർത്തിയാക്കി അവശിഷ്ടങ്ങൾ നീക്കം ചെയ്തു.



ഉള്ളിയുടെ കയറ്റുമതി തീരുവ 40 ശതമാനത്തിൽ നിന്ന് 20 ശതമാനമായി കേന്ദ്രം കുറച്ചു. തീരുമാനം കർഷകർക്കും ബന്ധപ്പെട്ട മറ്റ് മേഖലകൾക്കും നേരിട്ട് പ്രയോജനം ചെയ്യുമെന്ന് കേന്ദ്ര മന്ത്രി ശിവരാജ് സിംഗ് ചൗഹാൻ വ്യക്തമാക്കി.



യുഎഇയിൽ വിവിധ മേഖലകളിൽ മികച്ച സംഭാവനകൾ നൽകിയ ഇന്ത്യൻ വനിതകളെ അവാർഡുകൾ നൽകി ആദരിച്ചു. ഇന്ത്യൻ വിമൻ ഇൻ ദുബൈയുടെ ആഭിമുഖ്യത്തിൽ പാം ജൂമൈറയിലെ താജ് എക്സോട്ടിക്കയിൽ നടന്ന പരിപാടിയിൽ സാങ്കേതികവിദ്യ, സംരംഭകത്വം, ആരോഗ്യ സംരക്ഷണം തുടങ്ങിയ മേഖലകളിലെ നേട്ടങ്ങൾക്ക് 30-ലധികം ഇന്ത്യൻ വനിതകളെയാണ് ആദരിച്ചത്.



ഇന്ന് എഞ്ചിനീയേഴ്സ് ദിനം. മോക്ഷഗുണ്ടം വിശ്വേശ്വരയ്യയുടെ ജന്മദിനമായ സെപ്റ്റംബർ 15 ആണ് ഇന്ത്യയിൽ എഞ്ചിനീയേഴ്സ് ദിനം ആയി ആചരിക്കുന്നത്. കൊൽക്കത്ത ആസ്ഥാനമായ ഇൻസ്റ്റിറ്റ്യൂഷൻ ഓഫ് എഞ്ചിനീയേഴ്സിന്റെ നേതൃത്വത്തിലാണ് ഇന്ത്യയിൽ ഈ ദിവസം ആചരിക്കുന്നത്.



കോഴിക്കോട് പേരാമ്പ്രയിൽ പൈതോത്ത് ജനവാസ മേഖലയിൽ കാട്ടാനയിറങ്ങി. ഇന്ന് പുലർച്ചെയാണ് പേരാമ്പ്ര ചെമ്പ്ര റോഡ് പൈതോത്ത് കാട്ടാനയുടെ സാന്നിധ്യം കണ്ടെത്തിയത്. ഇതുസംബന്ധിച്ച് വനം വകുപ്പ് നാട്ടുകാർക്ക് ജാഗ്രതാ നിർദ്ദേശം നൽകി. വയനാട്ടിൽ നിന്ന് എലിഫന്റ്സ് സ്ക്വാഡ് സംഭവസ്ഥലത്തേക്ക് പുറപ്പെടുമെന്ന് കോഴിക്കോട് ഡി എഫ് ഒ അറിയിച്ചു. പ്രദേശത്ത് വനം വകുപ്പ് അധികൃതർ ക്യാമ്പ് ചെയ്യുന്നുണ്ട്.



55-ാമത് ഇന്ത്യൻ അന്താരാഷ്ട്ര ചലച്ചിത്ര മേള നവംബർ 20 മുതൽ 28 വരെ ഗോവയിൽ നടക്കും. ഇന്ത്യൻ യുവ ചലച്ചിത്ര സംവിധായകർക്കായി മേളയിൽ കേന്ദ്ര വാർത്താ വിതരണ പ്രക്ഷേപണ മന്ത്രാലയം "ബെസ്റ്റ് ഡെബ്യൂ ഇന്ത്യൻ ഫിലിം സെക്ഷൻ 2024" എന്ന പേരിൽ പുതിയ വിഭാഗത്തിന് തുടക്കം കുറിക്കും.

ഈ വിഭാഗത്തിലൂടെ അന്താരാഷ്ട്ര ചലച്ചിത്രമേള ഇന്ത്യൻ നവാഗത സംവിധായകരുടെ ചിത്രങ്ങളിൽ ശ്രദ്ധ കേന്ദ്രീകരിക്കും. പുതിയ സംവിധായകരുടെ സൃഷ്ടികൾ പ്രദർശിപ്പിച്ച് യുവപ്രതിഭകൾക്ക് വേദിയൊരുക്കുക എന്ന ലക്ഷ്യത്തോടെയാണിത്. ഇന്ത്യൻ സിനിമയ്ക്ക് പുത്തൻ കാഴ്ചപ്പാടുകളും കഥകളും സംഭാവന ചെയ്യുന്ന പുതിയ സംവിധായകരുടെ സൃഷ്ടികൾ മേളയിൽ പ്രദർശിപ്പിക്കും.

ഇതിനുപുറമെ 55-ാമത് ഇന്ത്യൻ അന്താരാഷ്ട്ര ചലച്ചിത്ര മേളയിൽ ഇന്ത്യൻ സിനിമയിലെ മികച്ച നവാഗത സംവിധായകനു പുരസ്കാരവും സമ്മാനിക്കും.



ദൂരദർശൻ ഇന്ന് 65-ാം പിറന്നാൾ. 1959 സെപ്തംബർ 15നാണ് അന്നത്തെ രാഷ്ട്രപതി രാജേന്ദ്രപ്രസാദ് ദൂരദർശൻ സംപ്രേഷണത്തിന് തുടക്കം കുറിച്ചത്. നിരവധി സ്റ്റുഡിയോകളും ട്രാൻസ്മിറ്ററുകളുമായി ഇന്ത്യയിലെ ഏറ്റവും വലിയ സംപ്രേഷണ മാധ്യമമായി ദൂരദർശൻ മാറി.



ജനയുഗം ദിനപത്രം തിരുവനന്തപുരം ബ്യൂറോ ചീഫ് പി.എസ്. രശ്മി അന്തരിച്ചു. അവർക്ക് 38 വയസ്സായിരുന്നു. പുലർച്ചെ തിടനാട്ടെ വീട്ടിൽ രക്തസമ്മർദ്ദം താഴ്ന്നതിനെ തുടർന്ന് കുഴഞ്ഞുവീണ അവരെ ഉടൻ ഈരാറ്റുപേട്ടയിലെ ആശുപത്രിയിൽ എത്തിച്ചെങ്കിലും ജീവൻ രക്ഷിക്കാനായില്ല.

മൃതദേഹം നാളെ രാവിലെ തിടനാട്ടെ വീട്ടിൽ എത്തിക്കും. സംസ്കാരം ഉച്ചക്ക് മൂന്നിന് വീട്ടുവളപ്പിൽ.



ഇന്ത്യൻ സൂപ്പർലീഗ് ഫുട്ബോൾ ലീഗ് 11ാം സീസണിലെ ആദ്യമത്സരത്തിൽ കേരളബ്ലാസ്റ്റേഴ്സ് ഇന്ന് പഞ്ചാബ് FC യെ നേരിടും. കൊച്ചി കലൂർ ജവഹർലാൽ നെഹ്റു സ്റ്റേഡിയത്തിൽ രാത്രി 7.30നാണ് മത്സരം.

സുരക്ഷാ കാരണങ്ങൾ മുൻനിർത്തി സ്റ്റേഡിയത്തിൽ പകുതി സീറ്റുകളിലേക്കു മാത്രമാണ് പ്രവേശനം. അവസാന മൂന്ന് സീസണിലും പ്ലേ ഓഫ് കളിച്ച ബ്ലാസ്റ്റേഴ്സ് പുതിയ പരിശീലകൻ മിഖേൽ സ്റ്റാറെയുടെ നേതൃത്വത്തിലാണ് ഇറങ്ങുന്നത്.



കേരളാ ക്രിക്കറ്റ് ലീഗിൽ ഉച്ചക്ക് രണ്ടരക്ക് കെ സി എൽ ട്രിവാൻഡ്രം, കാലിക്കറ്റുമായി ഏറ്റുമുട്ടും. മറ്റൊരു മത്സരത്തിൽ വൈകിട്ട് 6.45ന് ആലപ്പി,

കൊച്ചിയെ നേരിടും. തിരുവനന്തപുരം ഗ്രീൻ ഫീൽഡ് സ്റ്റേഡിയത്തിലാണ് രണ്ട് മത്സരങ്ങളും.

ഇന്നലെ ആദ്യ മത്സരത്തിൽ ഫിനെസ് തൃശൂർ ടൈറ്റൻസ് നാലു വിക്കറ്റിന് കൊച്ചി ബ്ലൂ ടൈഗേഴ്സിനെയും ട്രിവാൻഡ്രം റോയൽസ്, നാല് വിക്കറ്റിന് ഏരീസ് കൊല്ലം സെയ്ലേഴ്സിനെയും പരാജയപ്പെടുത്തി.



ബുഡാപെസ്റ്റിൽ ചെസ് ഒളിമ്പ്യാഡിൽ ഇന്ന് അഞ്ചാം റൗണ്ടിൽ ഇന്ത്യൻ വനിതാ ടീം കസാക്കിസ്ഥാനെയും ഓപ്പൺ ടീം അസർബൈജാനെയും നേരിടും.

ഇന്നലെ നാലാം റൗണ്ടിൽ ഇന്ത്യയുടെ ഓപ്പൺ, വനിതാ ടീമുകൾ വിജയിച്ചു . വനിതാ ടീമിൽ ബോർഡ് ഒന്നിൽ ഹരിക ദ്രോണവല്ലി ജയിച്ചപ്പോൾ ബോർഡ് രണ്ടിൽ ആർ. വൈശാലി സമനില നേടി. ബോർഡ് മൂന്നിൽ ദിവ്യ ദേശ്മുഖ് വിജയം ഉറപ്പിച്ചു.

ഓപ്പൺ വിഭാഗത്തിൽ, അർജുൻ എറിഗെയ്സി ഈ ഒളിമ്പ്യാഡിലെ തുടർച്ചയായ നാലാം വിജയം നേടി. ഡി ഗുഗേഷ്, വിദിത് ഗുജ്റാത്തി എന്നിവരും വിജയിച്ചു. ആർ പ്രഗാനന്ദ സമനില നേടി.



ബെയ്ജിംഗിൽ ഏഷ്യൻ ചാമ്പ്യൻസ് ട്രോഫി ഹോക്കിയിൽ ഇന്ത്യ പാക്കിസ്ഥാനെ പരാജയപ്പെടുത്തി. ഒന്നിനെതിരെ രണ്ട് ഗോളുകൾക്കാണ് ഇന്ത്യയുടെ ജയം. ആറു മത്സരങ്ങളടങ്ങിയ റൗണ്ട് റോബിൻ മത്സരത്തിൽ ഇന്ത്യയുടെ അഞ്ചാം ജയമാണിത്.



ബ്രസൽസിൽ ഡയമണ്ട് ലീഗ് ഫൈനലിലെ ജാവലിൻ ത്രോയിൽ ഇന്ത്യൻ താരം നീരജ് ചോപ്രയ്ക്ക് രണ്ടാം സ്ഥാനം. കടുത്ത പോരാട്ടത്തിനൊടുവിൽ നേരിയ വ്യത്യാസത്തിലാണ് നീരജിന് ഡയമണ്ട് ട്രോഫി നഷ്ടമായത്.



കേരള സൂപ്പർ ലീഗ് ഫുട്ബോളിൽ മഞ്ചേരി പയ്യനാട് സ്റ്റേഡിയത്തിൽ ആദ്യ ഹോം മത്സരത്തിനിറങ്ങിയ മലപ്പുറം എഫ്സിയെ തകർത്ത് കാലിക്കട്ട് എഫ്സി. എതിരില്ലാത്ത മൂന്ന് ഗോളുകൾക്കായിരുന്നു കാലിക്കറ്റിന്റെ ജയം.



കോഴിക്കോട് റെയിൽവെ സ്റ്റേഷനിൽ നാലാം പ്ലാറ്റ്ഫോമിലെ മേൽ പാലത്തിന് സമീപംവെച്ച്, വിൽപനക്കായി കൊണ്ട് വന്ന കഞ്ചാവ് പൊലീസ് പിടികൂടി.

പശ്ചിമ ബംഗാളിൽ നിന്നും കോഴിക്കോട്, അരീക്കോട് ഭാഗങ്ങൾ കേന്ദ്രീകരിച്ച് വിൽപനക്കായി കൊണ്ട് വന്ന 11 കിലോയിലധികം കഞ്ചാവാണ് ബംഗാൾ സ്വദേശികളായ 2 യുവതികളിൽ നിന്ന് പിടികൂടിയത്.



ഏഴു ഗ്രാം MDMA യുമായി യുവാവ് തൃശൂർ മണ്ണുത്തിയിൽ പോലീസിന്റെ പിടിയിലായി. അരണാട്ടുകര ഗാന്ധിനഗർ സ്വദേശി പള്ളിക്കുന്നത്ത് ഹാരിഷ് ഡേവീസാണ് പിടിയിലായത്.

